

تعارف و تبصرہ

انوار بندگی

ترجمہ حافظ مولانا محمد سراج عطا سلوئی

تقطیع رسالہ ہذا - حجم ۲۱۶ صفحات

قیمت ۵ روپے

ملنے کا پتہ :- مطب برہانہ فقیری شفاخانہ

بیت الرضا روڈ بالمقابل طیبہ کالج، چوک یتیم خانہ، ملتان روڈ لاہور۔

ضلع لکھنؤ (بھارت) میں ایک مشہور قصبہ ہے اسیٹھی۔ سلاطین شرقی جوئیپور کے زمانے سے اس قصبہ کو بزرگان علم و عرفان کے وطن ہونے کا فخر حاصل رہا ہے۔ اور اس قصبہ کی یہ خصوصیت اب بھی کسی نہ کسی قدر باقی ہے۔ ان بزرگوں میں سب سے زیادہ مقبولیت حضرت بندگی میاں (نظام الدین ثانی) رحمۃ اللہ علیہ کو حاصل ہوئی۔ حضرت بندگی میاں کی وفات اواخر شوال ۵۹۷۹ میں بمقام اسیٹھی ہوئی، وہاں اب تک ان کی تعمیر کی ہوئی مسجد اور اس کے قریب ہی ان کی خانقاہ اور ان کا روضہ موجود ہے۔ جہاں روزانہ ذکر و اذکار کے علاوہ سالانہ عرس بھی ہوتا ہے۔ مغل بادشاہ اکبر اعظم اور اس کے درباری فیضی و ابوالفضل کے ہاتھوں جو دینی قتنے ہندوستان میں پیدا ہوئے ان کو ابتدا ہی سے روکنے کی سعادت چند بزرگوں کے ہاتھ آئی ان میں حضرت بندگی میاں بھی داخل ہیں۔ انہوں نے اپنی تعلیمات کے ذریعے مسلمانوں کو راہ مستقیم پر قائم رکھنے کی گرانقدر خدمات انجام دیں۔

حضرت بندگی میاں کے مکتوبات و ملفوظات کو ان کے پرپوتے محمد علی

میاں مرحوم نے ۱۰۱۰ھ میں جمع کیا تھا۔ اس کے ساتھ ان کی سوانح کا

حصہ اپنی طرف سے لکھ کر اضافہ کیا۔ اور اس کا نام محبوب القلوب رکھا تھا۔ حکیم سید شاہ محمد برہان الدین بقا نظامی نے محبوب القلوب کا فارسی سے اردو ترجمہ حافظہ محمد سراج عطاصاحب سے کرایا اور اس کا نام انوار بندگی رکھ کر شایع کیا ہے۔ یہ کتاب مفید اور مطالعہ کے قابل ہے۔ نیکوں کے اقوال سے آدمی نیکی کی طرف مائل ہوتا ہے۔

ترجمہ سلیس اور رواں ہے۔ طباعت بھی بری نہیں ہے، اور قیمت تو یقیناً بہت کم رکھی گئی ہے، مترجم اور ناشر دونوں اس کتاب کی اشاعت پر قابل مبارکباد ہیں۔ امید ہے کہ لوگ اس کے مطالعہ سے مستفید ہوں گے۔

محمد الغزالی

اربعین نووی :

تالیف ابو زکریا محی الدین یحییٰ بن شرف الدین نووی

ترتیب و ترجمہ : جناب حافظ نذر احمد صاحب، پرنسپل شبلی کالج، لاہور

ناشر: مسلم اکیڈمی - ۱۸/۲۹ محمد نگر - لاہور

قیمت : ایک روپیہ ساٹھ پیسے - صفحات : ۹۶

اسام نووی (۵۶۳۱ تا ۵۶۷۶) اپنے دور کے مشہور عالم اور محدث ہیں۔

آپ کی کتابوں میں احادیث کا ایک چھوٹا سا مجموعہ ”اربعین نووی“ کافی مقبول ہے۔ زیر تبصرہ کتاب اس مجموعہ کا اردو ترجمہ ہے۔

ترجمہ میں جناب حافظ صاحب نے جو طریقہ اختیار فرمایا ہے اس نے مشمولہ احادیث کے متن اور معانی کو قاری کے لئے آسان بنا دیا ہے۔ حدیث کا نمبر پھر عربی متن، مشکل الفاظ اور ان کے معانی، بالحاوہ ترجمہ اور آخر میں حدیث کا خلاصہ و مفہوم اس کتاب کی بہترین خصوصیات ہیں۔ کتاب کے ابتدائی تیس اوراق میں علم حدیث کی تدوین، حدیث کی اقسام اور اصطلاحات وغیرہ مختصر انداز میں بیان کی گئی ہیں۔

مترجم نے ابتداء میں عنوانات کی جو فہرست مرتب کی ہے اس میں اگر مقدمہ حدیث کے عنوانات کے ساتھ وہ اس مجموعے کی احادیث کے عنوانات بھی مرتب فرما دیتے تو قارئین کو کسی خاص مضمون کی حدیث کو تلاش کرنے میں آسانی ہوجاتی۔ کتاب کی طباعت دیدہ زیب ہے اور کاغذ بھی سفید استعمال کیا گیا ہے۔ سرورقی بھی جاذب نظر ہے۔ لیکن اس مجموعے کی اگر جلد بھی بنادی جاتی تو بہتر ہوتا۔

احادیث کا یہ مجموعہ تعلیمی اداروں میں ایف۔ اے کے نصاب میں شامل ہے۔ ترتیب و ترجمہ کی جامعیت و اختصار کی وجہ سے یہ نہ صرف طلباء کے لئے مفید ہے بلکہ ہر اس مسلمان شہری کے لئے کارآمد ہے جو کم وقت اور عام فہم زبان میں آنحضرت ﷺ کے چند اقوال اور علم حدیث کی بنیادی معلومات حاصل کرنے کا خواہش مند ہو۔

(طفیل احمد قریشی)

الكلام الموزون في صلوة الجنابة على الوجه المسنون و قويم الصراط على مسئلة الاسقاط

مصنف: سید لعل شاہ بخاری خطیب مدنی مسجد لائق علی چوک واہ کینٹ۔

تعداد صفحات ۲۱۲، قیمت ۵ روپے

مصنف کے ہتھ سے طلب کی جائے

یہ کتاب تجہیز و تکفین کے مسائل سے متعلق ہے۔ اگرچہ اردو زبان میں اسلامیات کے موضوع پر کافی مواد موجود ہے، تاہم بعض معاشرتی اور انفرادی مسائل سے متعلق اس میں ضروری کتابیں موجود نہیں ہیں۔ یہی وجہ ہے کہ ہمارے معاشرے میں بالعموم، اور شادی اور غمی کے موقعوں پر بالخصوص، مسنون طریقوں کے بجائے بعض اوقات غیر مسلم قوسوں کے رسوم

ادا کئے جاتے ہیں۔ اس لحاظ سے یہ کتاب، اردو زبان میں، اسلامیات کا مطالعہ کرنے والوں کے لئے بہت مفید ہے۔

کتاب دو اجزاء پر مشتمل ہے۔ جزء اول میں تکفین، نماز جنازہ اور تدفین وغیرہ کا مسنون طریقہ بیان کیا گیا ہے۔ مصنف کے خیال میں ”جنازہ کی نماز کے بعد متصل، دفن سے پہلے، بہت اجتماعیہ میت کے لئے دعا کرنا مکروہ ہے، (ص ۴۹)۔ جو لوگ اس کو مسنون سمجھتے ہیں، مصنف نے شدت سے انکا رد کیا ہے۔

جزء ثانی میں مسئلہ الامقاط پر سیر حاصل بحث کی گئی ہے۔

کتاب کے مقدمہ میں مصنف نے ادلہ اربعہ (قرآن، حدیث، اجماع اور قیاس) سے احکام (فقہی مسائل یا مسائل اجتہادیہ) کے استنباط کا طریقہ شرح و بسط کے ساتھ بیان کیا ہے۔ یہ بحث مصنف کی ذکاوت اور وسعت مطالعہ کی شاہد ہے اور قاری کے علم میں یقیناً اضافہ کرتی ہے۔

کتاب کے مطالعہ سے معلوم ہوتا ہے کہ مصنف نے ماخذ کا کاوش اور دقت نظر سے مطالعہ کیا ہے۔ چنانچہ انہوں نے اپنے موضوع سے متعلق ہر ایک مسئلہ پر ضروری دلائل فراہم کئے ہیں۔ مصنف کی ایک اور خصوصیت یہ ہے کہ وہ لوبہ لائم کی پروا قطعاً نہیں کرتے نہ مصلحت اندیشی سے کام لیتے ہیں۔ کتاب میں کتابت و طباعت کی بہت زیادہ غلطیاں ہیں۔

کتاب کے آخر میں مصنف نے اپنی ایک اور زیر طبع کتاب ”حضرت معاویہ رض و استخلاف یزید بجواب تحقیق مزید علی خلافة معاویہ و یزید، کے محتویات بھی دئے ہیں۔ مصنف کی زیر نظر کتاب کو دیکھ کر امید کی جاسکتی ہے کہ وہ زیر طبع کتاب میں بھی اپنے موقف کو دلائل کے ساتھ اور احسن طور پر پیش کریں گے۔

(غلام - مرتضیٰ آزاد)